

مولانا غلام محمد بی۔ اسے کراچی  
(مؤلف تذکرہ سلیمان)

حضرت مولانا ابوالسنات

سید عبداللہ

حیدرآبادی

قدس سرہ

تذکرہ  
حدیث جلیل

گذشتہ سے پورے

اخلاصِ کامل | حضرت مولانا سرابا اخلاص تھے، وہ تھے اور ان کا اپنے معبود سے تعلق تھا، برسہا برس اپنی عظمت علمی اور رغبتِ روحانی لئے ہوئے وہ مسجد کے گوشہ نشین بنے رہے، نہ غلوک نے انہیں پہچانا نہ ان میں اپنی پہچان کا داہمہ بھی کبھی پیدا ہوا، وہ حضرت احمد جام رحمۃ اللہ علیہ کے شعر کی جیتی جاگتی مثال تھے۔

آمد تو عاشقی پر مشیخت تراچہ کار دیوانہ باش سلسلہ شد شد نہ شدن شد

مدتِ دراز تک ان کی طرف رجوع بہت ہی کم رہا اور وہ اس کے پھیلاؤ سے بالکل مستغنی رہے، اکثر بزرگوں میں حلقہٴ ارادت کے پھیلانے کی حرص نمایاں نظر آتی ہے اور بعض اچھے اچھے متقی پیر بھی اس سلسلہ میں ایسے حریص نظر آتے ہیں کہ ان کے پاس اور سلسلوں کے ارادتمند بھی آئیں تو وہ اپنی طرف ان کو کھینچنے کی تدبیر کرتے رہتے ہیں، یہ چیز اخلاص کے منافی اور خود اعتقادی سے بھی ناشی ہے، حضرت مولانا سید عبداللہ قدس سرہ ایسے مخلص کامل تھے کہ اگر اور جگہ کے ارادتمند انکی خدمت میں حاضر ہوتے تو وہ اس طرز سے ان کی تشفی فرما دیتے کہ ان کا اعتقاد اپنے پیر اور اپنے سلسلہ پر اور بڑھ جاتا۔

راقم الحروف کی ذاتی مثال ان کے اس وصف کی بہترین ترجمان ہے۔ میرا سارا خاندان حضرت کا وابستہ دامن تھا اور میرے والد ماجد اور تایا صاحبؒ تو حضرت کے اولین اور رشید ترین

مریدوں میں سے ہیں اور ان کی شفقت خود اس حقیر کے حال پر پھینچی ہی سے رہے تھے، اس سب کے باوجود میرا رزق اللہ تعالیٰ نے اپنے غایت کرم سے حضرت شاہ سلیمان (عسلامہ سید سلیمان ندوی قدس سرہ) کے نوان فیض پر مقدر فرمایا تھا اور جب یہ تقدیر ظاہر ہوگئی تو میں دل میں اس بات سے گھبراتا تھا کہ اگر اسکی اطلاع حضرت مدوح کو ہوگئی تو ان کو برا ضرور معلوم ہوگا اور شاید ان کے الطاف پھر ایسے مبذول نہ رہیں گے، مگر جب بغیر عرض و معروض کے احقر کا تغیر حال ان کی نگاہ میں آیا تو راز چھپایا نہ جاسکا اور جب ڈرتے جھکتے حقیقت ظاہر کردی تو بڑے انبساط سے فرمایا کہ بس اب راستہ کی شرط یہ ہے کہ ”یاس درگیر و حکم گیر“ اور بڑی شفقت سے وقتاً فوقتاً شیخ کے احترام اور اتباع کی تلقین فرماتے رہے، یہاں تک کہ ۱۹۶۱ء میں (بعد وفات شیخ) جب اس عاجز کا حیدرآباد جانا ہوا اور حضرت کی خدمت میں حاضری ہوتی تو بڑے سرور و نشاط سے تشفی ہی تشفی فرمادی۔۔۔ یہ اخلاص بڑے سے بڑے شیخ میں بھی پھر نظر نہ آیا،

اس سے بھی بڑھ کر حضرت کے اخلاص فی اللہ کی ایک اور نشانی بھی ہے، جو آج اس عاجز ہکے ذریعہ پہلی بار ظاہر ہو رہی ہے کہ جب حضرت کو ”تکوینی خدمت“ سپرد ہو رہی تھی تو میرے تیا صاحب بذلہ سے تعلقہ میں فرمایا اور بڑی ہی پریشانی کیساتھ فرمایا کہ ”مجھ سے اس چیز (تکوینی خدمت) کے قبول کرنے پر اصرار کیا جا رہا ہے، بھلا مجھے ان باتوں سے کیا سروکار، میں مسلسل انکار کر رہا ہوں مگر ادھر سے پیہم اصرار ہے۔“ چنانچہ بالآخر قبول کرنا ہی پڑا۔ مگر اس سے اخلاص فی اللہ کا کیسا کمال ظاہر ہو رہا ہے کہ حضرت کو دارین سے کچھ بھی مطلوب نہیں تھا، بلکہ مطلوب تو صرف اسی ذات پاک کی محبت اور اسی کی رضا تھی، رضی اللہ تعالیٰ عنہ۔

حزم و احتیاط | مولانا کا ایک خاص وصف ہر بات میں احتیاط کا خیال تھا، نذرانہ قبول نہیں فرماتے تھے کہ نہ جانے دینے والے کی آمدنی کیسی ہو۔ مجلسوں، عرسوں اور ہر قسم کی مجالس سے کنارہ کش رہتے کہ ان میں اوقالت کی برادری بھی ہے اور منکرات سے بچاؤ بھی مشکل۔ باوجود ذہانت و عداقت علمی کے عمر بھر مناظرہ کے تصور سے بھی گریزاں رہے۔

مولانا کی احتیاط کا عالم یہ تھا کہ کبھی اس کتاب کا درس نہیں دیا جس کو خود کسی استاد سے پڑھا نہیں تھا، وہ ایک متبحر عالم تھے مگر جب کوئی معمولی مسئلہ بھی پوچھتا تو الاماری سے ہنستی ذلیلہ (مولفہ حضرت مولانا تھانویؒ) نکلاوتے اور اس میں دیکھ کر تہلکا دیا کرتے تھے۔

ان کے پیر بزرگوار (قدس سرہ) نے ان سے (ایسا تھا کہ شہر میں علماء کی کمی نہیں اس لئے آپ

پر وعظ و تبلیغ شہر میں واجب نہیں، ہاں اصلاح پر بائیں تو ضرور وعظ فرمایا کریں۔ مولانا اس وصیت پر اس سختی سے پابند رہے کہ مرتے دم تک شہر حیدرآباد میں وعظ نہیں فرمایا، سقوط حیدرآباد کے بعد میرے خسر مرحوم (مولانا محمد علی پروفیسر فقہ و حدیث جامعہ عثمانیہ) کے بڑے اصرار پر سکندرآباد کی جامع مسجد میں ایک مختصر وعظ فرمایا تھا مگر حالت یہ تھی کہ تمام سامعین پر رقت طاری تھی۔

دسعت فیض | اللہ پاک کی عجیب حکمت ہے، حضرت نے اپنی عمر کا بڑا حصہ اس حالت

میں گزارا کہ معدومے چند سے زیادہ شہر میں ان کے وابستہ دامن موجود نہ تھے، مگر آخر عمر میں جب "زجاجة المصابیح" کا عظیم کام انجام کو پہنچ گیا تو دفعۃً لوگوں کا رجوع بڑھ گیا اور سقوط حیدرآباد کے بعد تو عوام و خواص کا استقبال ہجوم ہو گیا کہ شہر میں بس وہ ہی وہ تھے، اور یہ فیضان صرف شہر تک محدود نہ رہا بلکہ سرعت کیساتھ دکن کے طول و عرض میں پھیل گیا، بمبئی سے مدراس اور سی پئی سے بنگلور تک کا علاقہ اثر فیض میں آ گیا۔ حضرت کے منتسبین میں وضع و قطع مطابق شریعت رکھنے کا اہتمام نماز یا جماعت کی پابندی، سادگی اور تواضع کا اثر عام دکھائی دیتا ہے، مگر چونکہ حضرت کے ہاں احتساب کی سنتی اور دین کی کامل تفہیم، مسائل سے آگاہی اور بدعات و رسوم پر تنبیہ کا اہتمام نہ تھا، اس لئے جو جس رنگ میں رہا اسی رنگ میں رہا اور اکثر لوگ ان رسوم اور بدعات میں مبتلا نظر آتے ہیں، جن کا انتساب حضرت شیخ کی ذات گرامی کی طرف بہتان ہے۔

حلقہ توجہ | ان کا حلقہ توجہ اصل نقشبندی شان کا ہوتا تھا، وہ مراقب ہو کر بیٹھ جاتے اور

سب مریدان کے رو برو حلقہ باندھ کر مراقب ہو جاتے، نہ شیخ تسبیح کھٹکھٹاتے تھے نہ زبان سے اللہ اللہ کے نعرے لگاتے تھے نہ اشعار پڑھتے تھے نہ مریدوں میں صوتی کی آواز ہوتی تھی، گھنٹہ ڈیڑھ گھنٹہ کے طویل حلقہ توجہ میں سکوت کا ایک عالم طاری رہتا۔ اور ع۔

کہ برنڈاز رہ پنہاں بہ حرم قافلہ را

کی حقیقت مشاہد و محسوس ہو جاتی تھی، ورنہ حیدرآباد ہی میں اپنے ایک استاد مولانا محمد صابر صاحب سے (جو حضرت حافظ بشارت کریم صاحب بہاری نقشبندی مجددی کے خلیفہ تھے) سنا تھا اور پاکستان آکر خوب دیکھا کہ اس اطراف میں حضرت دوست محمد تھنہاری قدس سرہ کے سلسلہ کے حضرات کا جو حلقہ توجہ ہوتا ہے اس میں شیوخ سوٹے والوں کی تسبیح کی کھٹ کھٹ سے اور کبھی اشعار پڑھ کر کبھی اللہ اللہ کے نعروں سے مریدوں کو متوجہ رکھتے ہیں اور خود مرید بھی ہوتی کے نعرے بلند کرتے ہیں، لیکن ہے یہ حضرت دوست محمد تھنہاری قدس سرہ کا شخصی طرز جو جس کو

اہل ارادت نے رواج دے لیا ہے، ورنہ ذکرِ خفی میں یہ جہر اہل مجددی طریق کے منافی ہے۔  
فقہی مسلک | بعض جزئیات فقہ میں وہ اپنے استاد مولانا انوار اللہ خاں کے پیرو تھے اور  
 عرس، نیاز، قیام میلاد وغیرہ بشرطیکہ منکرات اور خلاف شرع امور ان میں موجود نہ ہوں درست سمجھتے  
 تھے۔ مگر وہ بھی اس درجہ میں کہ نہ نہ کرنے والوں پر ان باتوں کا اصرار ہو اور نہ اعتیاد کے ساتھ جو  
 لوگ کرتے ہوں ان پر نیکر کی جاتے ورنہ قبروں پر پھول چڑھانے اور مزارات پر منت مانگنے  
 اور تعویذ گنڈوں کا شغل رکھنے والوں کی تردید خود حضرت کے ملفوظات "مراعاتِ حسنہ" میں چھی  
 ہوئی آج بھی موجود ہے، ان چند باتوں کے علاوہ اور تمام مسائل میں وہ علمائے دیوبند اور سہارنپور ہی  
 کے فتوؤں سے نمسک فرماتے تھے اور ہستی زبور تو ہمیشہ حضرت کی سجد والی مجلس میں رکھی ہی  
 رہتی تھی

صوفیانہ مسلک | یہ کہا جاسکتا ہے کہ وہ اختلاف سلاسل تصوف میں دلی الہی مسلک کے  
 پیرو تھے۔ یعنی ان سلاسل میں باہمی تقابل اور فضیلت و تفضیل کے قائل نہ تھے اور تمام محققین  
 صوفیاء کے یکساں معتقد تھے، اسی طرح وحدۃ الوجود اور وحدۃ الشہود کے نظری اختلاف اور  
 اس میں بحث سے سخت گریز فرماتے تھے اور حضرت شیخ البرمعی الدین ابن عربیؒ اور حضرت  
 مجدد الف ثانی شیخ احمد سرہندیؒ کے درمیان اختلافی بحث چھیڑنے والوں سے گفتگو کرنا بھی پسند  
 نہ فرماتے تھے۔

سیاسی مسلک | ایک گنج نشین عابد و زاہد کا عملی سیاسیات سے تعلق ہی کیا ہو سکتا ہے مگر  
 نظری طور پر وہ اس معاملہ میں حکیم الامت حضرت مولانا اشرف علی تھانویؒ کے ہم مسلک تھے کانگریس  
 اور سوشلسٹی تحریک وغیرہ میں شرکت سے اپنے مریدوں کو منع فرما دیا تھا، وہ اتحاد بین المسلمین کے قائل  
 تھے اور اسی جہت سے مسلم لیگ اور خاصکر مجلس اتحاد المسلمین کے مؤید اور قائد ملت نواب بہادر  
 یار جنگ مرحوم کے خاص دعا گو تھے۔

علمائے عصر سے تعلق | اپنی عزت پسندی کی وجہ سے مولانا کا حلقہ تعلق محدود ہی نہیں بلکہ  
 نہ ہونے کے برابر تھا۔ حضرت حکیم الامت تھانویؒ سے ان کی صرف ایک ملاقات ہوئی  
 تھی جب وہ حیدرآباد دکن تشریف لائے تھے، مگر ان کے مراعات، ملفوظات اور علمی تالیفات  
 کا مولانا نے غائر مطالعہ کیا تھا اور اپنی اکثر تالیفات میں ان سے فائدہ اٹھایا ہے۔

حضرت مولانا شبیر احمد عثمانیؒ سے ان کے تعلقات تھے، اور یہ ایک بالکل ہی استثنائی بات تھی کہ وہ حضرت عثمانیؒ کے مراعظ میں اکثر شرکت فرماتے تھے، حضرت مولانا محمد احمد صاحبؒ (فرزند حضرت مولانا محمد قاسم نانوتوی قدس سرہ) مفتی عدالت عالیہ حیدرآباد دکن سے بھی غالباً مولانا اور ان کے والد ماجد کے تعلقات تھے اور اسی تعلق سے حضرت مولانا قاری محمد طیب مدظلہ کا وہ اکرام فرماتے تھے اور حضرت قاری صاحب بھی مولانا کا بزرگانہ احترام فرماتے تھے۔ حضرت علامہ سید سلیمان ندویؒ سے مولانا کو غائبانہ محبت سیرۃ النبی جلد سوم کی وجہ سے تھی۔ وہ معجزات پر اس تالیف کے بڑے مداح تھے، آخر زمانہ میں یہ راقم عاجز مطلع سیادت کے ان درخشاں ستاروں کے قرآن کا سبب بنا، اور پہلی ہی ملاقات میں دونوں ایک دوسرے کی روحانی عظمت کے قائل و گھائل ہو گئے اور تادم آخر اس ناکارہ کے ذریعہ دونوں بزرگوں میں سلام و دعا کا ربط قائم رہا۔ سقوٹ حیدرآباد کے بعد جب مولانا کا شہرہ بھارت میں عام ہوا تو اکابر علماء میں سے حضرات مولانا محمد یوسفؒ (امیر جماعت تبلیغ) مولانا عبدالماجد دریا بادی مدظلہ، مولانا سید ابوالحسن ندوی مدظلہ نے حضرت مولانا سید عبداللہ شاہؒ سے سفر حیدرآباد کے دوران ملاقاتیں کیں اور سب کو حضرت کی نسبت عالی اور مرتبہ تقدس کا اعتراف رہا۔

دصال | آخر عمر میں خصوصاً ذی حاجۃ المصایح کی تالیف سے فارغ ہو کر حضرت شیخ کی بیانی تقریباً رخصت ہو چکی تھی، ادیوں بھی صنعت و پیرانہ سالی کے باعث نحیف و نزار اور قلبیے خمیدہ ہو گئے تھے اور اب بیماری کی تاب نہ رہی تھی، بالآخر سب شبہ ۱۸ ربیع الثانی ۱۳۶۲ھ مطابق ۲۷ اگست ۱۹۶۲ء کو صبح ۸ بجے دکن کا یہ آفتاب بیاز سے برس تک مینا پاش رہ کر ہمیشہ کے لئے غروب ہو گیا۔ رحمۃ اللہ علیہ۔ نماز جنازہ دوسرے دن (جمعہ کو) صبح ۹ بجے عید گاہ میر عالم میں دو لاکھ سے زائد معتقدین اور عام مسلمانوں نے ادا کی، امامت کا شرف حضرت کے فرزند اکبر حضرت سید ظلیل اللہ مدظلہ نے پایا، اور پھر جنازہ کو نعت شہد چمن کے نئے قبرستان میں جس کا افتتاح ہی اس سرورستان معرفت کی خواب گاہ سے ہونا تھا، پہنچا کر پیوند خاک کر دیا گیا۔

خاک میں کیا صورتیں ہوں گی کہ نہا ہو گئیں۔ نود اللہ مرقدہ و اعلیٰ اللہ مقامہ۔

۱۔ اسکی تفصیل ملاحظہ ہو تو ذکرہ سلیمان حصہ دوم میں۔ یہ خلفاء میں ہی اب حضرت کے جانشین ہیں، اہل اللہ شرع ہی سے صالح فطرت خاموش اور متواضع رہے۔ پھر حضرت کی تربیت میں تکمیل سلوک کر کے ورثہ پدری سے حظ وافر پایا ہے۔ البتہ پدر بزرگوار کی کوشش کے باوجود علمی وراثت کے حامل نہ بن سکے۔

عجیب بات یہ کہ اس گوشہ نشین، بے برگ و بے نوا، قومی نظریہ کے مخالف اور وحدتِ ملتِ اسلامیہ کے حامی بزرگ کا جس روز جنازہ اٹھنا تھا ہندو حکومت نے دنائز کر صبح ۲، ۳ گھنٹے کی چھٹی دے دی تاکہ وفات کے لوگ بھی جنازہ میں شریک ہو سکیں، اور بس کارپوریشن نے مفت بسیں فرمائے جنازہ کیلئے چلائیں، اس واقعہ میں گناہ بڑا اور بس عبرت ہے۔ مصلحت اندیش اور مخلوق کی نریشنو دی پر نگاہ رکھنے والے علماء و صلحاء کے لئے اور کیسی تقویت کا سامان ہے، ان لوگوں کے لئے جن کے پیش نظر رضائے حق کے سوا کوئی اور بات ہے ہی نہیں۔

مصلحت دیدن آنست کہ یاراں ہمکار بگذرانند و خم طرہ یارے گیرند

علیہ | قامت بالا، اعصاب متناسب، رنگ گورا، چہرہ ماہتابی جسکے گرد و سفید براق سڑی اڑھی آنکھیں بڑی بڑی پڑیا، بینی دراز، پیشانی فراخ و بلند مطلع انوار اور اس پر ہلالی داغ سمجھ بڑا پرکشش تھا، در دہن کشادہ تبسم فرماتے تو وراثت موتی کی طرح دکھائی دیتے۔ سکوت مجسم تھے اور چہرہ پر تفکر و حزنِ آخرت کا سماں طاری رہتا تھا، بات بقدر ضرورت فرماتے مگر مخاطب کی طرف پوری طرح ترجیح ہو کر اور شفقت و دل آویزی کے ساتھ! آخر عمر میں جسم لاغر اور قدرے خمیدہ ہو گئی تھی اور بینائی باقی رہی تھی مگر سراپا ندر ہی نور نظر آتے تھے، اور چہرہ اقدس پر نگاہ پڑتے ہی قلب بے ساختہ اللہ اللہ کرنے لگتا تھا، ۱۹۶۱ء کے وسط میں راقم الحوادث کا حیدرآباد جانا ہوا، شیخ کی مسجد میں پہنچا، الھی تشریف نہ لائے تھے، چند منٹ میں آگئی، نظر جو چہرہ پر انوار پر پڑی تو آنکھیں سچ سج ہو نہ صیا گئیں اور میلے مانگ پوری کا شعر جو کہی پڑھا تھا دفعتاً یاد آ گیا۔

نگاہ برق نہیں چہرہ آفتاب نہیں وہ آدمی ہیں مگر دیکھنے کی تاب نہیں  
 کرم اللہ تعالیٰ وجہہ و نور اللہ مرقدہ۔

## حضرت مولانا کے آثارِ علمیہ

زباجتہ المصابیح | یہ مولانا کا عظیم الشان کارنامہ ہے، مشکوٰۃ المصابیح کے طرز پر ابواب و فصول کی پابندی کیساتھ مسلک احناف کی نویدِ احادیث کی ترتیب بارہ صدی میں پہلی بار مولانا کے ہاتھوں انجام پائی ہے، اس کام کا آغاز تائیدِ نبوی سے ہوا، فاضل و عارف مرتب نے حضور اکرم صلی اللہ علیہ وسلم کی عالم رویار میں زیارت پائی، معانقہ اور القائے فیض سے مشرف ہوئے، پھر بسم اللہ کر کے قلم اٹھایا اور احادیث اس ادب و محبت سے نقل کیں کہ ہر حدیث شریف کے کھنڈے سے

پہلے اور بعد میں تین مرتبہ سونات درود بارگاہ نبوی میں پیش کرتے رہے۔

مسک احفان کی مزید احادیث کے جمع و ترتیب کا کام بہت ہو چکا تھا، خصوصاً آخر زمانہ میں احیاء السنن اور اعلام السنن کی اشاعت نے حجت تمام کر دی تھی، مولانا چاہتے تو کم محنت اور کم وقت میں صرف اختلافی مقامات پر مشکوٰۃ شریف میں مسک شرافح کی مزید احادیث کی جگہ مسک احفان کی مزید احادیث رکھ دیتے اور ذیل میں وجوہ ترجیح درج فرما دیتے مگر انہوں نے اس حزم و احتیاط سے یہ کام انجام دیا کہ مشکوٰۃ شریف کی جملہ احادیث کا اصل ماتخذ سے مقابلہ کر کے پھر ان کو نقل فرمایا، اسی طرح گذشتہ صدیوں میں جتنا کام مسک احفان پر ہوا تھا اس سارے ذخیرہ کا غائر مطالعہ کیا اور پھر احادیث نقل کیں۔ اس کاوش و محنت کیساتھ یہ کام کامل بیس برس میں انجام پاسکا اور پوری کتاب پانچ جلدوں میں شائع ہو سکی؛

مولانا نے جب یہ کام شروع فرمایا تو اردو ترجمہ بھی ساتھ ہی ساتھ کرتے چلے جا رہے تھے، مگر حضرت مولانا شبیر احمد عثمانی رحمۃ اللہ علیہ کے مشورہ سے ترجمہ کو ترک فرما دیا اور اصل کتاب مرتب فرمادی، بعد میں تین چار حضرات پر مشتمل ایک جماعت کے سپرد ترجمہ کا کام فرما دیا اور تاحیات اس ترجمہ کی نگرانی فرماتے رہے، پڑھنے سے معذور ہو چکے تھے اس لئے سماعت فرمایا کرتے تھے۔

زباہتہ المصایح ہندو پاکستان اور انڈیا کے علماء تک پہنچی اور حضرت مرتب نور اللہ مرقدہ کی حین حیات علمائے حقانی نے اس خدمت پر تحسین و آفرین کی، اعلیٰ علمی و دینی رسائل مثلاً معارف، الفرقان، صدق، برہان، دارالعلوم (دیوبند) وغیرہ میں موقر تبصرے شائع ہوئے، جو دیکھے جا سکتے ہیں، راقم الحروف سے حضرت مولانا مفتی محمد شفیع مدظلہ نے زباہتہ کی پہلی جلد دیکھ کر فرمایا تھا کہ حضرت حکیم الامت مولانا تھانوی قدس سرہ نے اس کام کی وصیت ہم لوگوں سے کی تھی، خوشی ہے کہ ہم سے اگر انجام نہ پاسکا تو دکن سے انجام پا گیا۔ اسی طرح ۱۹۷۵ء میں احقر کی مدینہ طیبہ معاصرہ کے دوران حضرت مولانا سید بلد عالم ہاجر مدنی<sup>۲</sup> (صاحب ترجمان السنہ) سے جب

۱۔ حضرت مولانا کی کل تالیفات کے طبع کا پتہ۔ مکتبہ نقشبندیہ۔ ۱۶۰۵ء حسین علم، بارہ گلی، حیدرآباد۔ دکن ۲۔ حضرت مولانا عثمانی نے فرمایا تھا کہ کام بڑا ہے، ترجمہ کے ساتھ کرنے میں احوال نہ رہ جائے۔ ترجمہ تو بعد میں بھی ہو سکتا ہے، یہ مشورہ الہامی مشورہ ثابت ہوا کہ حضرت مرتب کی بصلحت اصل کتاب کی ترتیب پر ختم ہو گئی اور ترجمہ دوسروں کے سپرد کرنا پڑا۔

زجاجتہ کا تذکرہ آیا تو فرمایا کہ ”جلد اول دیکھ کر تو میں اتنا معتقد نہ ہوا تھا، مگر بعد کی جلدوں کو دیکھ کر اس کام کی قدر دل میں پیدا ہو گئی، بڑا کام حضرت مولانا کے ذریعہ انجام پا گیا ہے۔“

زجاجتہ المصائب کا ترجمہ نذر المصائب کے نام سے شائع ہو رہا ہے اور ابھی تکمیل طلب ہے۔ ترجمہ میں اصل سے زائد تفصیل و تفسیم ہے جسکی ذمہ داری بعد وصال شیخ صرف مترجمین ہی پر عائد رہیگی۔

اور تصانیف | زجاجتہ المصائب کے علاوہ حضرت شیخ کی اور تالیفات بھی ہیں جو اردو زبان (بلکہ کوئی اردو) میں لکھی گئی ہیں اور علمی رتبہ کے اعتبار سے زجاجتہ اور ان میں کوئی مماثلت نہیں، پھر بھی انادی اعتبار سے ان کا مقام مزود ہے، اور حضرت شیخ کی نسبت باطنی کا اثر ہر تصنیف میں نمایاں ہے۔ ان تصانیف کی تفصیل یہ ہے :-

۱۔ گلزار اولیاء و خانوادہ نقشبندیہ کے بزرگوں کے اسوال سلیس زبان میں قلمبند فرمائے ہیں، اس کتاب کا مسودہ میرے والد ماجد مدظلہ کے استاد خواجہ محمد اکرام الدین خاں عقلی مرحوم نے دیکھا تھا، اس لئے اسکی زبان اصلاح شدہ ہے۔

۲۔ علاج السالکین۔ یہ رسالہ تصوف و سلوک کی غرض و غایت اور سلوک نقشبندیہ کی تفصیل پر مشتمل ہے اور خاصہ کی چیز ہے۔ اس کے چند ابتدائی صفحات لفظاً لفظاً حضرت مولانا تھانویؒ کے رسالہ تصد السبیل الی مولی الجلیل سے نقل میں ہے۔

۳۔ یوسف نامہ۔ یہ سورۃ یوسف سے اخذ ہونے والے مسائل طریقت پر مشتمل کتاب ہے، اس کا دوسرا نام گلدستہ طریقت رکھا گیا ہے جو اس کا نہایت صحیح ترجمان ہے، نکات سلوک و تصوف اس میں خوب خوب آگئی ہیں، باقی قصہ کی غیر قرآنی تفصیلات غالباً حضرت جامیؒ کی کتاب یوسف زلیخا سے لی گئی ہے، راقم حقیقہ نے اس تفصیل کی بے اعتباری کا ذکر بہ تمام ادب حضرت مصنف کی خدمت میں بالمشافہ پیش کیا تھا، کمال شفقت سے جواب یہ ملا کہ مقصد نصیحت و عبرت ہے اور واقعی اس پہلو سے یہ کتاب ایک قیمتی کتاب ہے،

۴۔ شرفائے حیدرآباد کے ایک قدیم ناظران کے نعت گوشہ مرتھے، اردو فارسی اور ہندی میں خاصہ کلام چھوڑا ہے گوشہ شائع نہ ہو سکا۔ ۵۔ حضرت کی تصانیف میں حضرت مولانا تھانوی کے مواعظ و مخطوطات سے حکایات اور بعض نکات بھی لفظاً لفظاً نقل شدہ ملتے ہیں مگر حوالہ درج نہیں ملتا۔ اسکی دوجوہ ذہن میں آتی ہیں ایک تو یہ کہ حضرت کی جمیع لوازم تصنیف پر نظر نہ تھی، دوسرے یہ کہ حیدرآباد کے ماحول میں حضرت مولانا تھانوی کا نام لیکر بات نقل کرنے میں ناانہ تصویر نہ فرماتے ہوں گے۔



۴۔ موعظ حسنہ :- میرے تایا صاحب حضرت غلام حیلانی مدظلہ اور صاحب ملفوظات کے داماد مولوی سید عبدالرون صاحب مسافر نے حضرت شیخ کی زبان سے سنے ہوئے اور برسوں میں جمع شدہ ملفوظات کو جمع کر کے بہت سلیقہ سے مرتب کیا ہے اور موعظ حسنہ کے نام سے شائع کیا ہے، یہ ملفوظات حضرت شیخ کی تعلیمات، عقائد اور ذوق کے حقیقی ترجمان ہیں اور ہر طالب تقویٰ کیلئے بہت مفید و موثر ہیں۔ کاش حضرت شیخ کے متسبین زجاہتہ المصائب اور ان ملفوظات کو اپنا معیار نگاہ بنالیں تو بہت سی بدعات اور رسوم سے ان کو خلاصی میسر آئے۔

۵۔ کتاب المحبت :- محبت کی حقیقت اور معالجہ انفاذیت سمجھنے شعلہ محبت کو دل میں بھر کافے اور روح میں سوز و گداز کے پیدا کرنے میں بہت موثر رسالہ ہے۔ یوں محسوس ہوتا ہے کہ جامع سلاسل شیخ نے یہ رسالہ نسبت چشتیہ کے دوز و غلبہ میں لکھا ہے کیونکہ اس کا رنگ ہی اور ہے اور وہی ہے جو حضرات چشتیہ کا طرزائے امتیاز ہے۔

عشق اول عشق آخر عشق کل  
عشق بادہ عشق ساغر عشق تل

۶۔ معراج نامہ :- حضور انور صلی اللہ علیہ وسلم کے سیر معراج کی تفصیلات اس رسالہ میں درج فرمائی ہیں۔  
۷۔ قیامت نامہ :- قیامت کی ہولناکی اور ہم لوگوں کی اس سے قیامت کی غفلت پر موثر تہیہات اس رسالہ میں آگئی ہیں۔

۸۔ میلاد نامہ :- حضور اکرم صلی اللہ علیہ وسلم کی ولادت بابرکت کی تفصیلات لکھی گئی ہیں مگر خندانہ معیار پر نہیں ذاتی تاثرات کے حضرت اقدس ایک جلیل القدر محدث تھے مگر ان کی شان معرفت اور مقام زہد تقویٰ اس سے بھی بلند تر تھا، ان سے لوگوں نے فیض علمی بھی پایا مگر سزاوار شاد کے تو حضرت قطب تھے، ان کی ولایت اس قدر عیاں تھی کہ اس پر دلیل کا طلب کرنا محض اپنی بے بصری کو بے نقاب کرنا تھا، وہ اس شان کے بزرگ تھے کہ ملت اسلامیہ میں ایسی ہستیاں ہر دور میں خال خال ہی پیدا ہوتی ہیں اور جب اس دنیا سے نصبت ہوتی ہیں تو عالم روحانی میں ایک عظیم خلا پیدا ہو گیا ہے۔ آخری بار ۱۹۷۷ء کے وسط میں احقر کو جب حضرت کی زیارت کا شرف ملا تو یوں محسوس ہوا کہ اب نسبتِ قادریہ پر نسبت پر غالب آگئی ہے، واللہ اعلم۔  
ریاست حیدرآباد کی سیاسی موت اگست ۱۹۷۷ء میں نواب بہادر یار جنگ مرحوم کی شہادت پر واقع ہو چکی تھی، اس کا ظاہری ڈھانچہ ستمبر ۱۹۷۷ء میں بھارتی یلغار سے ٹوٹ پھوٹ گیا اور بلاشبہ اس کا روحانی امتیاز حضرت مولانا شاہ ابوالحسنات سید عبداللہ قدس سرہ کی رحلت پر ختم ہو گیا۔